

॥ ಅಲಂಕರಿಸಿದ್ದು ॥

ನಿತ್ಯನಿರ್ಮಲನಿಗೆ ನೀರೆರೆದು ತಾನು ಎತ್ತಿ ತೊಡೆಯೊಳಿಟ್ಟು ಮುದ್ದಾಡಿ ।
ಎತ್ತಿ ತೊಡೆಯೊಳಿಟ್ಟು ಮುದ್ದಾಡಿ ॥ ಮುತ್ತ ಕೊಟ್ಟು ಬಹು ವಿಧದಿಂದ ಮುದ್ದಿಸಿ ।
ಅರ್ತಿಯಿಂದಲೆ ಅಲಂಕರಿಸಿದಳು । ಅರ್ತಿಯಿಂದಲೆ ಅಲಂಕರಿಸಿದಳು॥೧॥

ಕಡು ಮುದ್ದು ಕೃಷ್ಣನ ತೊಡೆಯ ಮೇಲೆತ್ತುತ್ತ । ಜಡೆಯ ಹೆಣೆದು ಹೂವ ಮುಡಿಸಿ ಬೇಗ ॥
ಬಿಡದೆ ಮುತ್ತಿನ ಚಂಡರಳೆಲೆ ಗಂಟನು ಸಡಗರದಲೆ ಅಲಂಕರಿಸಿದಳು ॥೨॥

ಎನ್ನಪ್ಪ ರಂಗ ನೀ ಸುಮ್ಮನಿರು । ದೊಡ್ಡ ಗುಮ್ಮ ಬಂದನು ಅಳಬೇಡೇನುತ ॥
ಮನ್ಮಥ ಪಿತನಿಗೆ ಬೆಣ್ಣೆಯ ತಿನಿಸುತ್ತ । ಸನ್ಮನದಿಂದಲಂಕರಿಸಿದಳು ॥೩॥

ಕಾಲಲಂದಿಗೆ ಗಜ್ಜೆ ತೋಳ ಮಣಿಯ ದಂಡೆ । ಬಾಲನ ಹರಳೋಲೆಗಳು ನಲಿಯೆ ॥
ನೀಲದುಡುಗೆಯುಟ್ಟ ಬಾಲ ನೀ ಬಾರೆಂದು । ಪಾಲುಣಿಸುವ ಪುಣ್ಯ ಪಡೆದಳಮ್ಮ ॥೪॥

ಪೊಡವಿಯ ಈರಡಿ ಮಾಡಿದ ದೇವ । ತುದಿಬೆರಳಲಿ ಕೊಡೆಗಳ ಹಿಡಿದು । ತಾ ॥
ಅಡಿ ಇಡು ಮಗನೆ । ಮೇಲಡಿ ಇಡು ಎನುತಾಲೆ ನಡೆಗಲಿಸುವ ಪುಣ್ಯ ಪಡೆದಳಮ್ಮ । ತಾ
॥೫॥

ಶಂಖ ಚಕ್ರ ಗದ ಪದುಮ ಧಾರಕನ । ಪಂಕಜ ಶತಕೋಟಿ ತೇಜನನ ॥
ಶಂಕೆಯಿಲ್ಲದೆ ಆಭರಣಗಳಿಡುತಲಿ । ಅಲಂಕರಿಸುವ ಪುಣ್ಯ ಪಡೆದಳಮ್ಮ ॥೬॥

ಸಾಗರ ಶಯನನೆ ಭೋಗಿಶಾನನ ಮೇಲೆ । ಯೋಗನಿದ್ರೆಯೊಳಿಪ್ಪ ದೇವ ನಮೋ ॥
ಆಗಮ ನಿಗಮಗಳರಸಿ ಕಾಣದ ವಸ್ತು । ಪಾಡಿ ತೂಗುವ ಪುಣ್ಯ ಪಡೆದಳಮ್ಮ ॥೭॥

ಮಾಧವ ಬಾ । ಮಧುಸೂದನ ಬಾ ಬಾ । ಆದಿಮೂರುತಿ ಹರಿ ಬಾ ಎನುತ ॥
ವೇದಮೂರುತಿ ಶ್ರೀ ಪುರಂದರ ವಿಠಲನ । ಆದರಿಸಿಯೆ ಅಲಂಕರಿಸಿದಳು ॥೮॥